

# FERNAND GREGH

— P O E T A —

---

BIJOGRAFIJA

TA'

IVO MUSCAT-AZZOPARDI

— 0 —

---

Stampat fid-Dar ta' S. Guzepp—Hamrun.

Fadd ma jista' jxandar minn fuq ir-Rediffusion,  
jew juża xert'ohra din il-bijografija  
minghajr is-sensja tal-Kittieb.

## DAHLA

**Q**ABEL nibda nikteb din il-bijografija tal-Malti Fernand Gregh, miżmum ma' Franza kollha u d-dinja letterarja bħala wieheċ mill-akbar poeti tas-seklu, irrid niżzihaġr lill-ħabibi Laurent Ropa. Malti ieħor, rumanzier u poeta bl-ilsien franċiż, talli għoġbu jibgħatli kotba u rivisti li minnhom stajt niġbor dan ix-xogħol tiegħi.

Ukoll, bil-ħila ta' Laurent Ropa (li lili jogħġbu jgħoddni bhala poeta għalkemm jien il-ftit poeziġiet li ktibt dejjem għoż-zejthom misturin fost il-ħafna karti privati tiegħi) irnexxieli nikseb minn għand Fernand Gregh l-erba' kelmiet li se jidhru wara din id-daħla.

U fl-aħħarnett irrid niżzi haġr lill-pittur is-Sur Anthony Caruana, talli għoġbu ġenerożament jagħmilli skeċċ ta' Fernand Gregh kif inhu l-lum.

Ivo MUSCAT-AZZOPARDI.

San Ġiljan, 4 ta' Novembru, 1952.

Paris, 1er Décembre 1952.

Monsieur Ivo Muscat-Azzopardi

Mon cher confrère ,

Je sais que vous êtes poète ,et je suis heureux d'envoyer aux poètes et aux écrivains de Malte par votre précieuse entremise le salut cordial d'un poète français. J'ai toujours rêvé de voir la belle Ile blanche, qui fut héroïque pendant la guerre. Aurai-je le temps de faire ce voyage? Le temps m'est mesuré, mais je ne voudrais pas m'en aller sans avoir vu La Valette et Gozzo.

Votre ami lointain

FERNAND GREGH.

Pariġi, 1 ta' Diċembru, 1952.

Lis-Sur Ivo Muscat-Azzopardi

Għażiż kollega,

Naf li int poeta, u nħossni ferħan li nibgħat bil-għajjnuna siewja tiegħek lill-poeti u kittieba ta' Malta tislġa ħierġa minn qalb ta' poeta franċiż. Jien dejjem xtaqt u ħlomt li xi darba għad nara s-sabiħa Gżira bajda, li wriet qlubi'a kbira ma' tul il-gwerra. Tgħid għad ikollni ż-żmien li nwettaq din is-safra? Iż-żmien tiegħi huwa magħdud imma ma nixtieqx nitlaq għal dejjem min-għajr ma nkun żort lil Valletta u Għawdex.

ħabibek l-imbiegħed

FERNAND GREGH.



**FERNAND GREGH**  
(Skeëc ta' Anthony Caruana).

# FERNAND GREGH

(TWIELED F'PARICI FL-14 TA' OTTUBRU 1873)

**M**ETA, fl-eqqel ta' l-aħħar gwerra dinjija, u sewwa sew fit-13 ta' Ġunju, 1942, qrajt konferenza, fil-British Hellenic Society ta' Lixandra, jisimha "Malta and her sons" li kienet għamlet propaganda kbira għal Malta u swiet biex il-fondi li kienu qed jingabru għall-Malta Relief Fund joktru dejjem, ħsiebi ma kienx biss li nuri lil dawk il-ħafna nies ta' diversi nazżjonijiet li għoġobhom jiġu jisimgħuni bil-ħila tal-Maltin tat-tieni assedju ta' Malta, imma wkoll u l-aktar li aħna l-Maltin, nies qalbiena f'kull żmien, għalkemm wisq ċkejknin fid-daqs, għarafna nagħmlu isem f'kull qasam tal-ħajja, billi Malta tat lid-dinja qabda wlied studjużi u ħabrieċa li bil-ħeġġa tagħhom għarfu jkabbbru isimha. F'din il-konferenza tiegħi għalhekk kont tajt lill-pubbliku lixandrin bijografiji qosra ta' xi wħud mill-Maltin prominenti li għamlu isem fid-dinja jew li, barra minn Malta, ftit huma magħrufin, imma kisbu f'Malta popolarità generali.

Fil-11 ta' Ġunju 1942 din il-konferenza dehret stampata u l-fondi li jien dahħalt mill-bejgħ tagħha tajthom lill-Malta Relief Fund. Imma l-għan tiegħi għad ma kienx intlaħaq: jien xtaqt li l-bijografiji tiegħi jidhru stampati, waħda waħda, u b'dettalji mżewqa. Imma ż-żmien kien jonqosni u f'Lixandra fejn kont qed ingħix ma kellix il-mezzi li niddobba dawk id-dettalji meħtieġa. Malli iżda rġajt lura Malta għal kollox, bdejt il-ħidma tiegħi u l-ewwel xogħol li tajt kien dak tal-mużiċist *Francesco Azopardi* li għex bejn il-1748 u l-1809.

Meta mbagħad ktibt il-tieni bijografija, dik ta' ċelebri tenur *Icilio Calleja*, dehret quddiem problema li jien ma għandix il-jedd li nħoll waħdi u nahseb li ebda Malti ieħor ma għandu l-jedd assolut li jaqtagħha.

Din il-problema twieldet mill-fatt li *Icilio Calleja*, għalkemm nisel il-Maltin, huwa nnifsu ma twelidx Malta u għalhekk sa nqiegħed quddiem il-qarrej ta' dan il-ktieb il-mistoqsija: *Min hu Malti?*

Kif għa għidt din hija problema importanti ħafna u mhux lakemm wieħed jaqtagħha kif ġie ġie, l-aktar imbagħad għar-raġuni li magħha hemm marbuta problema oħra: Min għandu l-jedd iġid jekk t-tali hux Malti jew le?

Jien għalhekk sa nagħti *l-opinjoni tiegħi personali*, imma nistqarr mill-ewwel li ma' din it-tieni problema għandu x'jaqsam magħha l-bniedem innifsu li fuqu trid tinħall din il-ghoqda.

Jixraq qabel xejn naqsmu lir-razza maltija fi tliet taqsimiet :

- (a) Barranin li jiġu joqogħdu Malta u wara ċertu żmien isiru Maltin;
- (b) Maltin tal-gżira minn diversi generazzjonijiet;
- (c) Maltin li hargu barra minn Malta u baqgħu jgħammru barra kemm huma kif ukoll uliedhom.

Għal dawk ta' l-ewwel taqsimi jiddependi hafna mill-imġiba ta' l-interessat innifsu għax jekk jidhol f'Malta, Inġliż jew Taljan jew Franċiż, u jibqa' jzomm ruħu bħala tali, u joqogħod bo-ghod minna l-Maltin, u fil-każ tat-tieni u t-tielet ġens, jibqgħu sudditi Taljani jew Franċiżi, u jiżzewġu ma' xi Taljana jew Franċiża, u hekk iagħmlu wliedhom, aħna ma għandna ebda jedd li nsejnhulu Malti, imma biss 'Taljan imwieled Malta, eċċ.

Jekk, minflok, jithallat magħna, jiżzewweġ mara maltija, ikun kattoliku bħalna, f'kelma waħda jitwahhad magħna li jiehu saħansitra drawwietna, aħna ma nistgħux niċhdulu l-jedd li jis-sejjaħ Malti.

Hawn min qal, bla ebda bażi ta' sens jew raġunament, li kull min hu mwieled f'Malta huwa Malti. Mela l-poeta Inġliż Francis W. L. Adams (1862-1893) sempliċement għax twieled Malta huwa Malti? Mur għidlu hekk lil Adams jew lill-Inġliżi!

Dawk imbagħad li jaqgħu taht it-tieni taqsimi huma, bla ebda dubju ta' xejn, Maltin, u għandhom il-jedd kollu li jissejju hekk avolja fin-nisel tagħhom Alla iaf x'kienu. Imma la għal hafna generazzjonijiet twieldu, trabbew u nisslu familji sħaħ hawn, hadd ma jista' jiċhdilhom dan il-jedd għalkemm fosthom hemni xi wħud li mhumix denji jgħibu l-isem ta' Malti għax mhux biss għandhom ġibda miġnuna lejn nazzjonijiet barranin mill-ghal Malta nfisha, u fosthom hemm bosta li jistħu mill-ilsien nazzjo-nali Malti u oħrajn li biddlu saħansitra kunjomhom, imma wkoll għax jistħu jgħidu li huma Maltin.

Ma' dawn il-barranin li saru 100% Maltin nistgħu ngħod-du : : Azzopardi (Azupard—portugiż); Grima (spanjol); Bonello (taljan); Smith (ingliż); Gellel (tork); Reynaud (franċiż); Hu-ber (tedesk); Mitrovich (slav), eċċ., eċċ., eċċ.

It-tielet taqsimi ta' Maltin naħseb li hija l-aktar diffikultu-ża biex tiġi definita għar-raġuni li tidhol fin-nofs il-konvenjenza u, f'ċerti każi, ċirkostanzi li aħna, irridu jew ma rridux, ikollna

noqogħdu għalihom. Minhabba f'din it-tielet taqsima kelli nikteb din id-dahla twila, imma nahseb interessanti għall-qarrej. Għax taħtha jaqgħu *Teilio Calleja*, li l-bijografija tiegħu għa deheret stampata, u *Fernand Gregh*, il-kbir poeta bi lsien franciż, li l-bijografija tiegħu sa taqraw il-lum.

Malti li jemigra għal Franza jew l-Amerika jkollu ta' bilfors, jew kważi, minhabba fl-ghajxien tiegħu, jitlef is-sudditanza ingliża, imma dan ma jfissirx li ma jibqax *Malti*, jekk ikun irid igħid hekk u jboss lilu nnfsu hekk.

Oħrajn, jew għal xi raġuni privata, jew għax jidhrilhom li kunjomhom għandu riħa ta' xi nazzjon li hu ma jkunx iħobb, jew għax ma tinżlilhomx li isem Malti, meta wiebed jaf jibza' għalih, huwa onorat daqs kull pajjiż ieħor, malli joħorġu minn Malta jippruvaw ixellfu kunjomhom.

Hawn marridx niċhađ li fost dawk li xellfu kunjomhom ma hemm min baqa' jħobb lil Malta u jiftaħar li hu Malti u biddel biss kunjomu għax hađ li għandu jagħwel hekk bla ebda hađsin.

Ma' din it-tielet kategorija rrid insemmi b'mod speċjali lill-Maltin ta' l-Eġittu li jien għext fosthom għal 27 sena shaħ. Hafna minnhom twieldu hemm, kif ukoll missirijiethom. Billi helsin f'għemilhom, baqgħu sudditi ingliżi, kunjomhom baqa' malti fl-għamla u s-sura, għarfu jorganizzaw xirkiet ta' Beneficenza, Banded, Featrati, Każini, eċċ.. eċċ. Żammew hađ u għoli isem Malta u tal-Maltin. Minn gidd għal gidd żammew hađ l-ilsien malti. Baqgħu f'kelma waħda Maltin 100%... imma hafna fosthom qatt ma keilhom ix-xorti jaraw ix-xtut ta' Malta.

Għandna aħna l-jedd li niċħdu lil dawn it-talin, aħwatna f'kollox, il-jedd li jissejhu Maltin għas-sempliċi raġuni li ma tweldux f'Malta? Żgur li le!

U għalhekk irid insemmi tliet Maltin minn Lixandra li għamlu isem fl-Eġittu u wkoll barra mill-Eġittu, li kienu jiftaħaru li huma ta' nišel Malti u li jien jidhirli għandna nġożżu isimhom u niftaħru bihom.

Inċidentalment dawn it-tliet maltin li taw l-isbaħ frott tagħhom ma' tul il-qagħda twila tagħhom fl-Eġittu u li tnejn minnhom mietu f'Lixandra, ma tweldux fl-Eġittu. Dawn huma :

- 1) Alexandre Greck — mużiċista mill-aktar magħrufin li twield f'Korfù, fejn il-lum reġa' rtira u għadu jgħix. Nahseb li mhux bogħod biex jagħlaq it-80 sena.

- 2) Giuseppe Giorgio Pisani — mużiċista magħruf iehor li twieled fl-Affrika tan-Nord u miet f'Lixandra fit-12 ta' Lulju, 1927.
- 3) Icilio Calleja — tenur ċelebri, li twieled f'Korfù u miet f'Lixandra fit-18 ta' Novembru, 1941.

Biex nikkonkludi din id-dahla twila u interessanti jiena nah-seb li biex bniedem li jagħmel sehem mill-ewwel taqsima jista' jissejjah Malti jehtieg' iġġaddu għallinqas tliet generazzjonijiet u, bil-maqlub, għal dawk tat-tielet kategorija, Malti li jhroġ minn Malta, biex jinfatam għal kollox mill-ġibda u x-xejra mal-tija, jehtieg' ukoll li jgħaddu tliet generazzjonijiet.

Jiena nħoss għalhekk li kemm it-tenur Icilio Calleja ta' Lixandra, kif ukoll il-poeta Fernand Gregh ta' Pariġi għandna nghożżuhom bhala *żewġ Maltin* li għamlulna, fost il-barranin, gieh kbir.

\* \* \*

Fernand Gregh, bhal bosta Maltin, huwa l-frott ta' diversi razez.

Nannuh—Tomas, Fidiel, Kaléidon Gregh—Malti ta' Malta, kien iżżewweġ ma' Margerita Mizzi, ukoll minn Malta (ommuha kienet kunjomha Grima). Margerita kienet tiġi miċ-ċelebri kantanti Borghi-Mamo li għamlet isem kbir barra minn Malta.

Kaléi u Gerit—hekk kienu jhobbu jsejhu lil xulxin nanniet Fernand Gregh li kif stqarr huwa nnifsu kien jiftakarhom sewwa, mietu t-tnejn barra minn Malta. Kaléi, li kien qisu ingliż, kien iġġid li fil-vini tiegħu kien jġri dennm irlandiż, fil-waqt li Gerita kienet ta' tip Malti 100%, aktarx qasira u sanranija, kollha heġġa u ma għandhiex kwiet.

Miż-żwieġ ta' Kaléi u Gerit, li emigraw fl-aħjar tagħhom lejn Philippeville (Alġerija)—li dak iż-żmien kien jisimha Ruscada—twieled Louis Gregh, fl-1843 u fejn baqa jgħix sa l-1868 u wara mar Pariġi u hemm iżżewweġ ma' Charlotte Bonnard. Louis Gregh miet f'Dourdan fl-1915.

Miż-żwieġ ta' Louis Gregh ma' Charlotte twieled *Fernand fl-14 ta' Ottubru 1873 fit-Triq De la Chaussée d'Antin* fejn baqa' jgħammur mal-familja sakeumu kellu 15-il sena .Fernand kelli hu tliet snin iċken minnu.

Min-naħa ta' ommu Charlotte razztu niżlet hekk : Nannuh Jean Bonnard—gojjellier pariġin—iżżewweġ lil Pisart Hockel, olandiża minn Amsterdam u kellihom hamest itfal fosthom Charles Augustin François Bonnard li twieled Amsterdam fl-



1823. Charles iżżewweġ ma' ċerta waħda kunjomha Roger. imwielda Priet, u kellu tlitt itfal: Bathilde, Pisart u Charlotte. Din ta' l-aħħar hija onnm Fernand Gregh, il-kompażan tagħna li l-lum se taqraw il-bijografija tiegħu.

Missier Fernand Gregh (Louis) kien mitluf wara l-mużika u aktar 'il quddiem natukom xi ħjiel tal-hidma tiegħu, u Fernand ukoll kellu għida kbira għall-mużika u aktarx kien jagħmel isem f'dan il-qasam kieku anqas jaf kif flok mużiċista sar poeta. L-ewwel ktieb tiegħu "La maison de l'enfance" deher fl-1896 meta kellu 23 sena u ngħoġob ħafna. B'dan l-ewwel ktieb il-karriera tiegħu kienet għet żgurata; wara hareġ iehor, u iehor, u oħrajn, fosthom studju fuq Victor Hugo, u wara studju kritiku iehor fuq Hugo, u studji oħra, b'kollox mill-1896 sa l-1938 stampa 15-il ktieb.

Imbagħad wara mistrieħ ta' seba' snin hareġ il-ktieb "La couronne perdue et retrouvée" fl-1945 u sentejn wara "L'âge d'or—souvenirs d'enfance et de jeunesse" li sa fejn naf jien huwa l-aħħar ktieb tiegħu. Wara dan kien bi hsiebu johroġ il-kumplament tal-hajja tiegħu—speċi ta' awtobijografija—taħt l-isem ta' "L'âge d'airain" li mill-1903 tehodna sa l-1918 u fl-aħħar "L'âge de fer" mill 1918 sal-lum. Nahseb iżda li jew qata' qalbu jew ħass li x-xjuħija kienet bdiet tagħmel bih.

Barra minn dawn il-kotba li tagħhom, f'din l-istess bijografija, sa nagħtikom ħjiel sbiħ, kiteb għadd kbir ta' artikoli kritiċi u kitba obra li dehret fil-ġurnali u rivisti ta' Pariġi.

Fernand Gregh għadu ħaj, mhux biss, u għadu dejjem jittama li qabel imut jiġi maħtur membru ta' l-Akkademija Franċiża li l-Membri tagħha, 40 b'kollox fost popolazzjoni ta' aktar minn 40 miljun ruh, iżommuha bħala l-Istituzzjoni l-aktar għolja tan-Nazzjon u l-ġieħ li tiġi maħtur Membru tagħha, l-akbar u l-oġħla ġieħ li jista' jikseb Franċiż.

Fir-Rivista "Match" Nru. 167 tal-24-31 ta' Mejju 1952 kien hemm ritratt kbir ta' Fernand Gregh u artiklu twil u interessanti fuq l-aħħar taqbidha għall-post vojt fl-Akkademija Franċiża li nholoq bil-mewt tal-Marixxal Petain. It-taqbida għall-pultruna Nru. 18 bejn il-poeta Fernand Gregh u d-diplomatiku André François Poncet.

It-taqbida damet sejra 40 minuta u għaliha marru 31 Akkademiku, magħrufin ma' Franza kollha u mad-dinja kollha bħala "l-immortali" għax suppost li isimhom ma jmut qatt.

Fl-ewwel dawra A. F. Poncet ġieb 15-il vot, Fernand Gregh 10, Renè Gillouin 5 u Ferdinand Lop 1. Fit-tieni dawra Poncet baqa' bi 15, Gregh 11 u Gillouin 5. Fit-tielet dawra r-rebħa ġiet dikjarata favur Poncet b'16-il vot; l-oħrajn ġiebu: Gregh 11 u Gillouin 4.

Andrè François Poncet qabel telaq qal lil Gregh: "Jien u int konna kompetituri imma qatt eghdewwa u żgur li nibqgħu hbieb. Madankollu fl-ewwel okkażjoni jien nivvota għalik".

Issa nerġgħu pass kbir lura u nagħtu tagħrif tal-ħajja tiegħu mehuda mill-istess ktieb tiegħu "L'Age d'Or" li beda jikteb fl-1938, imbagħad telqu fil-ġenb u ssoktah fl-1946 wara li kien ra, kif qal hu nnifsu, l-akbar żewġ gwerer li qatt saru f'din ix-xiħa dinja.

Fuq in-nisel tiegħu għa tajt kull hjiel meħtieġ iżda ma nah-sibx li hu barra minn loku nżid li Fernand Gregh jikteb kunjom-hu "Gregh" u mhux "Grech", kif jinkiteb Malta l-lum, mhux għax biddlu hu imma għax hekk kien jiktbu nannuh dak iż-żmien li minn Malta emigra għall-Alġerija.

U Fernand Gregh iżid iġħid li l-maġħruf Lamartine fil-ktieb tiegħu *Voyage en Orient* iġħid li meta kien għadda minn Malta kien ġie milqugh minn ċertu *Greig*. Mela milli jidher, f'dawk iż-żminijiet, kulhadd kien jikteb kunjomu kif il-kelma ddoqq fil-widna u meta waqajna taħt l-influenza tan-nutari sqallin kunjomijietna biddluhom kif jaqbel lilhom, u dan jafu kulhadd.

In-nannu Kalċidon, hekk kif wasal f'Rusicada minn Malta beda jagħmilha ta' armatur biex iġorr il-ġwież, u qabad sewwa, u saħansitra ġie maħtur Konslu ta' l-Ingilterra. Din l-aħbar tinsab fl-*Almanach Impérial Française* ta' l-1869.

Ta' min isemmi wkoll li l-famuż *Amer Picon*, il-lum maġħ-ruf ma' Franza kollha, kellu l-bidu tiegħu f'Philipeville (il-belt qadima ta' Rusicada li isimha nbidel f'ġieħ ir-Re tal-Franċiżi Filippu) u kien sewwa sew in-nannu ta' Fernand Gregh li ta lil Picon it-tagħrif kif għandu jsir dan il-famuż likur.

Imma donnha x-xorti ta' Kalċi kellha ħajja qasira f'Rusicada għax beda jmur lura fin-negozju, telaq għal Spanja, fejn għex għal ftit żmien u mbagħad telaq għall-Franza fejn miet wara hafna żmien.

Missier Fernand, Louis, kellu xejra kbira għall-mużika. Ta' 11-il sena missieru baġħtu jistudja fil-Konservatorju ta' Pariġi u kellu bhala kollegi tiegħu Massenet, Pessard u oħrajn.

Imma wara sena missieru baghat ghalih lura fl-Alġerija fejn baqa' sa ma kellu 25 sena.

Meta missieru miet telaq m'emm u lejn Pariġi u beda jgħix billi jagħti lezzjonijiet privati. Fost l-alljevi tiegħu kien hemm Mlle Charlotte Bonnard li hadet grazzja miegħu u żżewġitu u missierha xtara hanut tal-mużika, taht l-isem ta' Heu, li kien jin-sab Rue de la Chaussée-d'Antin Nru 10 u fuq il-hanut kien hemm appartament b'saqaf baxx biex jintuża bhala dar. Hemm twieled Fernand Gregh, il-poeta tagħna. fl-14 ta' Ottubru 1873.

Fil-ktieb tiegħu *l-Age d'Or* Fernand Gregh jiddeskrivi din id-dar fejn twieled, b'sengħa kbira u b'imħabba li tqanqal.

Hija tfakkru f'mitt haġa : il-famuż Hennequin jaħdem ma' missieru biex jikkomponu flimkien i-operetta "Le Présomptif", missieru jikteb "Le Retour des Moissonneurs", "Les Bergers Watteau" u tant oħrajn li kienu saru popolari hafna.

Fernand Gregh fiċ-ċkon tiegħu kien jidher aktarx dgħajef u għal xi żmien baġhtuh iġħix fil-kampanja ma' nannuh u nanntu. U jiftakarhom sewwa, xjuħ sewwa, imma jinhabbu donuhom żewġ namrati żgħar. Hi ssejjajhlu "Kalé" u hu "Git". Nanntu, iġħid il-poeta tagħna, kienet mara tassew tajba u ta' kull nhar ta' Hadd kienet tiehdu magħha għall-quddiesa.

Meta kellu xi seba' snin reġghu haduh Pariġi u flimkien ma' hih iż-żgħir, kultant kienu jħalluhom jinzlu fil-hanut jitlegħbu qalb il-kljenti imma saħħitu ma kinetx għaddiet għall-aħjar għax wara xi snin reġghu baġhtuh f'Yport. f'xatt il-baħar; imma milli jidher ma tantx għamlitlu ġid l-arja tal-baħar u qatgħuha li jagħbilquh f'kullegġ minn fejn ħarġuh fil-għomor ta' sittax-il sena.

Id-deskrizzjoni miktuba minn nifsu ta' kemm dam fil-kulleġġ hija wisq twila biex tidher f'din il-bijografija imma min jista' jaqraha jagħmel tajjeb għax miktuba b'sengħa u naturalezza li tassew tagħti gost. F'dan il-Kulleġġ id-dehen tiegħu u l-imħabba għal-letteratura bdiet tidher sewwa għax kemm fil-latin, kif ukoll fil-grieg—u ma għandna xi uġħidu xejn fil-franċiż—kien dejjem minn ta' l-ewwel.

Meta Gregh kellu xi tnax-il sena missieru biddel il-hanut u mar fl-istess triq Nru. 6, hanut akbar u itwal u li għamru,—wieħed minn ta' l-ewwel f'Pariġi:—bil-luċilettrika, sistema Jab-lochhoff, għax Edison kien għadu ma sabx il-lampa tiegħu.

Wara xi żmien ġarru d-dar f'Boulevard Haussmann Nru. 50. Appartament sabih, b'għamara ġdida u fejn, għall-ewwel darba Fernand Gregh kellu kamra ghalih u sata' jiġbor il-kotba tiegħu

kollha—premjiet, kotba ta' l-iskola, xi kotba tan-nannu Bonnard, f'vetrina wahda li kellha fiha xi 50 ktieb b'kollox.

Imma f'din id-dar ftit qagħdu żmien għax wara ftit reġġhu garrew fl-istess Triq Nru. 40, f'appartement kbir fejn Fernand kiteb l-ewwel ktieb tiegħu u mingħajr lanqas jaf kif dahal f'ħajja ġdida.

Wahda mill-ewwel ħidmiet letterarji tiegħu kienet meta bdew johorġu rivista ċkejna li tawha l-isem ta' "*Le Banquet*" u l-fundaturi u l-kollaboraturi li nġaħqu magħhom wara, li fosthom kien hemm huwa, Marcel Proust, Daniel Halévy, Robert de Flers, Léon Blum, Gaston Arman de Caillavet, Henri Rabaud, Henri Barbousse, Robert Dreyfus, Louis de la Salle, Jacques Bizet (it-tifel tal-famuż awtur tal-Carmen, eċċ.), Horace Finaly, Gabriel Trarieux u Amédée Roqués, kellhom johorġu bejniethom għaxar franki (franċiżi) fix-xahar biex ilaqqtu s-somma ta' mitt frank li bihom setgħu jstampaw erba' mitt kopja.

F'din ir-rivista l-ewwel artiklu ta' Gregh kien jismu "Question présente et le Devoir présent" u wara taht il-pseudonomu "Fernand Danel" bdew jidhru xi poeżiji "Toute la Flûte". Izjed 'il quddiem il-pinna tiegħu bdiet taħdem aktar b'heffa kbira u taht diversi pseudonomi beda jkteb għadd kbir ta' artikoli u poeżijiet.

Wara li r-rivista "*Le Banquet*" dehret xi tmien darbiet, kellha tiegħaf u Gregh u Proust ġew mitlubin jibdew jiktbu fir-*Revue Blanche*; acċettaw imma ma kinux jiktbu spiss. Bħala kollaboraturi f'din ir-rivista ta' min isemmi lit-tliet aħwa Natanson fosthom Thadée, Lucien Muhlfeld, Léon Blum, Maurice Barrès, Romain Coolus, Paul Leclercq, Tristan Bernard u Pierre Veber.

Sadattant Fernand Gregh kien għadu qed ifittex għal liema professjoni ser jagħtiha. Poeta?! Min jaf?

Certi studji tal-filosofija kien għadu ma temmihomx meta filmmedda tal-ħajja tiegħu ġara fatt żgħir li ġaġħalu jbidel triqtu u jibda jaħdem regolarment. Ludovic Halévy irrikkmandah lill-Editur Paul Calmann li hatru Segretarju tar-rivista *Revue de Paris*. Kellu jitlaq l-istudji kollha biex jibda ħajja ġdida: il-ħajja li tħallik dejjem bejn ħaltejn, li tiddehek bik, li turik haġa b'ohra, għabex... għabex, imma timla bil-ħrara u l-heġġa lill-kittieba u lill-poeti.

Għal tliet snin, mill-ghomor ta' għoxrin sa tlieta u għoxrin, Fernand Gregh għadda l-wara-nofs-ta' nharijiet kollha, barra

mill-ħdud. mixbut fil-ħajja letterarja l-aktar qawwija ta' dak iż-żmien u meta ma kellux kritiki x'jikteb jew manuskritti x'jaqra, kien jitkebb xi versi li kien jahbi taħt il-kartaxuga malli kien jidhol fil-kamra xi klijent, għax il-poeżija hija haġa intima li filha nfisha hemm il-mistħija.

Ix-xogħol ta' Segretarju tar-*Revue de Paris* kien iebes u jdejjaq imma swielu biex sar midħla ta' hafna nies ta' fama. Gara wkoll li qanqal il-għira tal-personal tar-rivista "*Mercur*" li kienu ambizzjużi u li kienu dejjem iġħidu :

"Nul n'aura de talent hors nous et nos amis".

u halli għal Louis Ganderax, wieħed miż-żewġ diretturi tar-*Revue de Paris* jissielet magħhom.

Kienet għal din il-ħabta li Gregh żar għall-ewwel darba Londra u wara xi xhur wasallu ż-żmien biex jagħmel il-lieva militari u f'din l-okkażjoni gietu x-xoqqa f'moxtha biex iżur l-Italja li għoġbitu hafna. Kellu tnax-il jum għad-dispożizzjoni tiegħu u gawdihom.

Il-ħajja militari, ma għandna x'ingħidu xejn, ġibitlu magħha sorpriżi u esperjenza. Daħal filha żagħżuġ, hareġ minnha raġel. Ma' tulha bata u xxala, dabak u beka... u hażen f'moħħu hażna kbira ta' ideat li kellhom mal-medda taż-żmien joħorġu waħda waħda taħt sura ta' xi poeżija.

Waħda mill-konsegwenzi tal-ħajja militari kienet l-irvina ta' l-istonku tiegħu u malli spiċċat il-lieva l-ewwel ħsieb tiegħu kien li jsiib xi tabib li jfejqu imma, milli jidher, xewqtu baqgħet xewqa.

Kienet għal din il-ħabta li Gregh għaraf għall-ewwel darba lil José-Maria de Heredia li għandu kienu jiltaqgħu l-aqwa poeti u prożaturi ta' Franza, fost ta' l-ewwel Henri de Régnier u Francis Viélé-Griffin u tant u tant oħrajn. Is-sala ta' Heredia kellha influwenza kbira fil-letteratura franciża bejn il-1890 u 1900 sakemm Heredia nħatar Konservatur tal-Biblijoteka ta' l-Arsenal u ma satax ilaqqaq' iżjed għandu l-kittieba ta' Franza.

Qabel nimxu iżjed 'il quddiem ta' min iseummi hawn x'għara meta deher f'Parigi l-ewwel ktieb ta' Fernand Gregh fl-1 ta' Novembru 1896.

Dak li ħass hu nnifsu u tal-familja tiegħu hu dak li jhoss kwalunkwe bniedem li jara għall-ewwel darba f'idejħ ktieb stampat li ġo fil-ikun hemm l-istess xogħlijiet letterarji tiegħu. Imma fil-każ ta' Gregh gara haġ'ohra : Inqala' pogrom sħiħ fost il-membri tal-famuża Akkademija Franciża li f'idejħom kellha tin-

qata' l-ghotja tal-premju Archon-Despérouse għall-ktieb ta' poezi li jgħid li l-aktar sbieħ u tajbin tas-sena.

Il-konkorrenti kienu hafna u l-Akkademiċi kellhom ideat mhux bħal xulxin u fost kollox kellu jiġi deċiż prinċipju għal: Il-libertà tal-poeta u l-jedd tal-kittieb.

Rebah Gregh li għalkemm wara l-ewwel ktieb tiegħu kellu suċċessi kbar, il-poeziji ta' dak l-ewwel ktieb tiegħu baqgħu jingħaddu bħala mill-isbaħ li qatt kiteb u l-istil tiegħu, għalkemm għaddew minn fuqu bosta u bosta snin, baqa' kważi l-istess: Ir-realiżmu.

Imma s-suċċess ta' dan l-ewwel ktieb gieb miegħu konsegwenzi oħra. L-istediniet bdew joktru, il-preżentazzjonijiet bdew jiddu bil-mijiet u magħhom bdew iġibu xi tentazzjonijiet ukoll. U kemm iltaqa' ma' nies magħrufin fosthom il-famuż awtur ta' *Doux orphelines* li dak iż-żmien għa kien xi għakka!

L-aqwa żewġt idjar li fihom sar jaf nies kienu dawk ta' *Madame de Loynes* fejn kienu jiltagħghu l-aqwa politiċi u ta' *Madame Aubernon de Neville* aktarx lok il-letterati. F'waħda minn dawn l-okkażjonijiet sar jaf lil D'Annunzio li kien mistieden għand din ta' l-aħħar, għall-pranzu, meta żar Parigi wara s-suċċess li għamel il-ktieb tiegħu *Intrus*.

Kien fil-1897, ta' erbgħa u għoxrin sena, meta Gregh beda jhoss it-toqol tal-hajja li kienet tikkonsisti f'xogħol iebes u stednin kontinwu. Kien beda jsir nervuż. Xtaq f'tit tal-mistrieħ biex iġgħaddih fl-Isvizzera... issa li f'butu kellu l-flus tal-premju Archon-Despérouse. F'kelna waħda kienet tongsu l-libertà. Għalhekk, f'Lulju, ta d-dimissjoni mir-*Revue de Paris* u l-libertà hadha b'idejha u telaq lejha l-Isvizzera fejn qagħad xahrejn sbaħ, u meta mar lura Franza mar iġgħaddi xabar ieħor f'Enghien, fejn il-familja tiegħu kellha *chalet* helu hafna.

F'din l-okkażjoni kiteb biċċa għat-teatru "Le huitième Glaive" li ma saret qatt imma hafna nteressaw ruħhom filha saħansitra Sarah Bernhardt li bagħtet għalih biex jaqrahielha imma... ma għobithiex biżżejjed.

F'din l-istess sena go Franza nqalgħet il-famuża affari Dreyfus, u Gregh, għax kien fetaħ fomm u qal xi baġa ta' f'tit importanti, gie mlaqqam bħala partitarju tiegħu u msejjaħ *dreyfusard*. Gregh kien iħoss li Dreyfus innoċenti u xejn aktar, imma hafna kienu jħarsu lejha biċ-ċiera... għax Dreyfus kien l-hudi.

Imma mbagħad donnu daħal fil-pika u beda jagħmel sehem minn ċertu Moviment, favur Dreyfus — jew aħjar l-innoċenza

tiġġu — Moviment li għal sentejn shaħ baqa' dejjem jikber u beda jinfluwenza l-politika ta' Franza u sabansitra twaqqaf ġurnal jismu "*La Volonté*".

Kif spiċċat l-affari Dreyfus jaf kulhadd. Wara l-famuż ktieb "*J'accuse*" ta' Emile Zola, il-proċess ta' Dreyfus raġa' sar u l-ikkundannat Dreyfus ġie dikjarat innocenti u mehluq mill-habs.

It-tieni ktieb ta' poeziji "*La beauté de vivre*" ħareġ meta Gregh kellu xi 27 sena. Iż-żmien kien beda jgħaddi u n-nervi li kellu baqgħu dejjem jżjiedu.

Għal din il-ħabta marad bit-tifojde li donnha swiet xi ftit biex tnaqqaslu n-nevrastenija li donnha kienet qed taħkem dejjem fih.

Waqf din il-marda, u fl-aqwa tagħha, il-lehma poetika ma naqsitu qatt u ta' spiss kien jiddetta lil ommu xi poezijiet li wara deheru fit-tielet ktieb tiegħu: "*Clartés humaines*".

Wara l-konvalexzenza qatagħha li jitlaq għal Berna għal għand it-Tabib Dubois li kien għamel isem f'dan il-qasam tal-mediċina, u wara xaxar u nofs ħareġ mill-klinika donnu bniedem iehor: dik il-ħabta kellu sitta-u-għoxrin sena.

Fl-1902 flimkien ma' l-aħwa Leblond u oħrajn waqqaf ir-rivista "*Grande France*" u fit-12 ta' Diċembru 1902 deher fil-famuż ġurnal *Figaro* manifest fuq l-arti ġdida tal-poezija umani-tarja li Gregh kellu sehem kbir fih.

Infatti kien fl-1900 li beda jmexxi fost il-ħbieb din it-teorija u ġurnata waħda, wara ikla ma' xi ħbieb, ħarbex xi frażijiet li kellhom iservu bħala sisien ta' l-*Umaniżmu*, tar-*Realizmu* u għal din u-raġuni Fernand Gregh, ġie mlaqqam "il-poeta filosofu", "il-poeta ta' l-umaniżmu", "il-poeta liriku", "il-poeta tan-Natura".

Ma għandna x'ingħidu xejn, l-egħdewwa, fost is-*Simbolisti*, ma setgħux jonqsu, fosthom *Souza* kif ukoll id-Direzzjoni tar-Rivista "*Mercure de France*".

In-*Naturalizmu* ta' Fernand Gregh kien għamel isem u waqqaf skola ġdida ta' poezija li baqgħet tikber dejjem miegħu u tiġbed eluf ta' kittieba.

Il-ġlieda li kienet saret minħabba fih fost il-Membri ta' l-Akkademija Franċiża—u bħala difensuri tiegħu qabżu Ludovic Halévy, Anatole France, Jules Lemaitre, de Vogüé, Lavissee u oħrajn, li magħhom dar wara ftit Sully Prudhomme—tatu isem li baqa' dejjem jikber sakemm fl-1937, wara li kienu deheru 14-il ktieb tiegħu ta' poezijiet u/jew kritiki, deher fil-"*Les cahiers*

poétiques de Corymbe'' għadd speċjali dedikat lil Fernand Gregh b'midalja ta' C. d'Huc-Dressler (murija fis-Salun ta' l-Artisti Franciżi), li fil kien henim studji kritiki fuq il-poeżija tiegħu minn l-aqwa nies ta' Franza Letterarja ta' dak iż-żmien u li ahna sa nagħtu hjiel tagħhom fil-qosor hawn taħt :

1. Bhala dahla deher fil-ktejjeb poema ta' Fernand Gregh innifsu jismu "Egħluq is-snin" (Anniversaire).

2. Artiklu mhux mitmum ta' Anna de Noailles li ma lah-qetx spiċċat meta mietet.

3. Ittra inedita ta' Marcel Proust.

4. Artikololett ta' Gérard d'Houville.

5. Artikololett ta' Lucie Delarme--Mardrus.

6. Artikolu ta' Gaston Arthuis taħt l-isem "Quelques raisons, parmi d'autres, d'aimer Fernand Gregh".

7. "Le message de Fernand Gregh" ta' André Druelle. Kritika ffit u xejn twila tax-xoghlijiet tiegħu.

8. Artikolu ta' André Dumas.

9. Nota ta' Paul Fort.

10. Artikolu ta' André Foulon de Vaulx.

11. "Lettre ouverte à Fernand Gregh" ta' Georges-Louis Garnier.

12. "Fernand Gregh—une orientation de la poésie"—kritika twila ta' André Marcou.

13. "Fernand Gregh—un poète avant tout"—artikolu-kritiku ta' André Payer.

14. "Un grand poète de France"—artikolu-kritiku ta' André Romane.

15. "La Maison du Poète"—artikolu ta' Hélène d'Huc-Dressler.

\*

\*

\*

Ma' tul il-hajja tiegħu ltaqa' u kien midħla ta' persunagġi għolja u n-nies letterati ta' l-aqwa siwi kienu jafuh sew bhala poeta kif ukoll bhala kritiku teatrali ta' fama tal-gurnali jew/u rivisti : (1) Revue Bleu, (2) Liberté, (3) Comoedia u (4) Nouvelles Littéraires.

L-aristokrazija ta' Pariġi wkoll kienet tqimu u ta' spiss kont tarah mistieden fl-aktar saluni magħrufin ta' l-élite parisienne.

Fost dawn kollha ta' min isemmi : Duc d'Aumale, Verlaine, Degas (il-pittur ta' fama), Arsène Houssaye, Meilhac, Pierre Louys, Lemaître, Henri Houssaye, Capus, Dennery, Blowitz, Hébert (iċ-ċelebri pittur), Willy, Georges Rodenbach, La Prin-



cesse Brancovan, Emile Zola u tant u tant oħrajn li ġà ssemnew band'oħra.

Incidenti li ġraw f'ħajtu u ta' min isemnihom huma dawn :

(1) Flimkien ma' Clemenceau u Gabriel Séailles, f'Ottubru ta' l-1899, taħt il-Prezidenza ta' Anatole France, inawgura l-ewwel Università popolari f'Faubourg Saint'Antoine—l-omm ta' l-Universitajiet kollha. F'din l-okkażjoni qara l-poema tiegħu "La maison du Peuple" li kien talbu biex jiktibha Daniel Halévy.

(2) F'Ruma, Primoli pprezentah lill-Imperatriċi Ewġenja, mart Napuljun III, li kienet aktarx truxa, u li kunjomu Gregh hasbet li kien ta' nazzjonalità griega u Fernand Gregh, għall-edukazzjoni, ma merihex u qallha "iva".

(3) Għand Juarès assista għal-laqgħa meta fiha twaqqaf il-famuż ġurnal l-Humanité. Hu biss ma kienx politiku. Post dawk li kienu hemm wiehed sata' jilmah lil Briand, Millerand u Viviani (li aktar 'il quddiem it-tlieta laħqu Prim Ministru ta' Franza u fosthom Millerand President tar-Repubblika). Viviani, jin-għad, ommu kienet Maltija minn Algier jew Tuneż.

(4) Kien Fernand Gregh li ħabbar lil Debussy li laħaq Chevalier de la Legion d'Honneur.

(5) Ravel daqq l-ewwel darba l-kompożizzjoni tiegħu "L'Oiseaux Tristes" fuq il-pjanu ta' ħabibu Fernand Gregh.

(6) Fl-1916 għamel xhud tat-tieg tal-qalbieni Adrien Bertrand rebbieħ tal-premju Goncourt. Ix-xhud l-ieħor kien Clemenceau.

(7) Meta fl-1919, 8 ta' Jannar, kiteb fil-ġurnal *Gaulois* il-famuż artikolu "Italiam" li fih kien wera biċ-ċar il-perikolu ta' l-Italja li tinsa l-imġħoddi tagħha ta' gloriya intellettuali u artistika biex issir temmen biss fis-saħħa u l-kobor materjalistiku, Mussolini kien baġħat jifraħlu għall-artikolu, imma donnu ma kienx fehem sewwa s-sens ta' l-artikolu ta' Fernand Gregh. Izda l-poeta tagħna meta wieġeb lil Mussolini biex jirringrazzjah talli kien baġħat jifraħlu, raġa' qallu x'kien sew is-sens ta' l-artikolu tiegħu... u Mussolini qata' l-korrispondenza.

Hawn ikolli nieqaf għax, kif ġà għidt, iż-żewġ kotba l-oħra li jagħtu ħjiel dettaljati tal-ħajja tiegħu mill-1903 sal-lum baq-għu biex ma dehrux. Niġtamaw li għad jidhru.

Fernand Gregh għadu ħaj u s-sena li ġejja jagħlaq 80 sena.

Sa fejn naf jien għandu żewġt itfal: tiffa li tgħix fl-istess dar tiegħu u tifel li bħalissa jokkupa karika għolja u importanti

hafna mal-Gvern Franciż : Direttur tal-*Budget* fil-Ministeru tal-Finanza.

Bhala onorificenza franciża huwa jippossjedi l-midalja :  
Commandeur de la Légion d'honneur.

Jiena mil-lum stess nixtieqlu hajja twila biżżejjed biex jil-  
haq il-100 u li qabel ma jagħlaq għajnejh għal kollox, Franza  
tagħtih dak il-gieħ li tant jisthoqqlu u taħtru *Membre* ta' l-Ak-  
kademija Franciża.

Issa sa nagħtikom lista tal-kotba tiegħu kollha li debru stam-  
pati u wkoll ta' dawk li s'issa għad ma debrux.

---

## KOTBA, LI DEHRU STAMPATI,

TA'

## FERNAND GREGH

1. La maison de l'enfance, poèmes (1896) (Calmann-Lévy).
  2. La beauté de vivre, poèmes (1900) (Calmann-Lévy)
  3. La fenêtre ouverte, essais de critique (1901) (Fasquelle).
  4. Les clartés humaines, poésies (1903, réédition 1926) (Flammarion).
  5. L'or des minutes, poèmes (1905) (Fasquelle).
  6. Étude sur Victor Hugo (1905) (Fasquelle).
  7. Prélude féérique, poème dialogué (1908) (Mercure de France).
  8. La chaîne éternelle, poèmes (1910) (Fasquelle).
  9. La couronne douloureuse, poèmes sur la guerre (1917) (Fasquelle).
  10. Couleur de la vie, poème (1923) (Flammarion).
  11. Choix de poésies (1927) (Fasquelle).
  12. La gloire du cœur, poèmes (1932) (Flammarion).
  13. L'oeuvre de Victor Hugo, étude critique (1933) (Flammarion).
  14. Portrait de la poésie française, de Chénier à Verlaine (1936) (Delagrave).
  15. Portrait de la poésie moderne, de Rimbaud à Valéry (1938) (Delagrave).
  16. La couronne perdue et retrouvée (1945) (Flammarion).
  17. L'âge d'or — souvenirs d'enfance et de jeunesse (1947) (Grasset).
-

**KOTBA, LESTI MINN KOLLOX, IMMA LI MA**

**DEHRUX STAMPATI**

1. Les amants romantiques, pièce en 5 actes et 1 prologue, en  
verse.
  2. Histoire du théâtre poétique en France, depuis Beaumar-  
chais.
  3. C'était l'Espagne. voyages.
  4. Le mot du monde, poèmes.
-